

Il-Papa Franġisku jstieden lilna lkoll matul dan ix-xahar, biex ningħaqdu flimkien u nitolbu sabiex dawk kollha li għandhom xi tip ta' poter, sew materjali, politiku jew spiritwali, jirreżistu l-ġibda tal-korruzzjoni.



Qari: *Silta mill-ktieb: The Name of God Is Mercy*
Intervista minn Andrea Torielli lil Papa
Franġisku

"Il-korruzzjoni hija dnuh li, aktar milli lil dak li jkun jirrikonoxxiha bħala tali u tagħmlu umli, issir sistema; issir drawwa mentali, mod ta' għajxien. Ma nibqgħux inħossu l-ħtieġa għall-maħfra u għall-ħniena, iżda nibdew niġġustifikaw ruħna u l-imġiba tagħna."

"Ġesù jgħid lid-dixxipli tiegħu: anki jekk ħuk joffendik seba' darbiet kuljum, u seba' darbiet kuljum jiġi lura u jitolbok maħfra, aħfirlu. Il-midneb li jiddispjaċih, isib il-maħfra jekk jagħraf il-ħtieġa għall-ħniena, anke jekk jerga' jidneb spiss minħabba d-dgħufija tiegħu. Il-bniedem korrott huwa dak li jidneb iżda ma jiddispjaċihx li jkun dineb u jilgħabha tan-Nisrani, u hija din il-ħajja doppja li hija skandaluża.

"Il-bniedem korrott ma jafx x'inhi l-umiltà, ma jħossx li għandu bżonn l-għajnuna, u jgħix ħajja doppja. M'għandniex naċċettaw il-korruzzjoni daqs li kieku kienet dnuh ieħor. Anke jekk il-korruzzjoni hi meqjsa bħala dnuh, fil-fatt dawn huma żewġ realltjetjiet distinti, għalkemm għandhom x'jaqsmu ma' xulxin."

Mulej, inti s-sewwa u l-verità; inti qawwa u mħabba bla tarf.

Mulej Ġesù, inti ġejt fid-dinja biex turina min hu l-Missier,
biex turina x'inhuma tassew l-imħabba, il-ġustizzja u l-maħfra.

Għax min hu ġust, min iħobb tassew, ma jabbużax mill-pożizzjoni tiegħu,
ma jgħakkes lil ħadd biex isir sinjur hu,

jew biex jakkwista xi ħaġa li m'għandux dritt għaliha.

Mulej, il-Papa qed jitlobna sabiex ngħidu 'le'
għat-tentazzjoni tal-korruzzjoni.

Mulej, kemm hi faċli li naqgħu fin-nasba tat-tentazzjoni;

kemm hi faċli li nagħzlu li ngħawġu l-verità;

kemm hi faċli li nieħdu deċiżjoni

li biha ngawdu aħna, iżda jbati ħaddieħor,

li niġġustifikaw l-azzjonijiet tagħna
għax ngħidu “U iva, mhux kulħadd jagħmel hekk”.
Agħtina l-grazzja Mulej biex nifhmu
Li mhux biss min għandhom xi tip ta' poter,
sew materjali, politiku jew spiritwali, jista' jċedi quddiem it-tentazzjoni!
Mulej, ħafna drabi aħna jkollna idea żbaljata
ta' x'inhil l-awtorità, ta' x'jigifieri jkollok il-poter f'idejk,
u għalhekk ħafna drabi nużaw il-poter biex ingawdu aħna,
biex inħossuna importanti, biex naraw lil kulħad dubbien.
Imma għalik, Mulej Ġesù, l-awtorità tfigher “tagħti servizz lill-oħrajn”.
Għalhekk fl-aħħar ċena inti ħsilt saqajn l-Appostli għax ridt turihom
li min ikun fl-awtorità irid jilbes il-fardal tal-qadi...
għax qiegħed hemm biex jaqdi lill-oħrajn, għas-servizz ta' ħaddieħor.
Mulej, nitolbuk sabiex tagħti l-kuraġġ u l-qawwa
lil dawk kollha li għandhom xi tip ta' poter,
sew materjali, politiku jew spiritwali,
sabiex ma japprofittawx ruħhom mill-pożizzjoni tagħhom
u sabiex jirreżistu l-ġibda tal-korruzzjoni.
Nitolbu wkoll għalina sabiex noqogħdu attenti
biex ma naqgħux għat-tentazzjoni tal-korruzzjoni
anke f'affarijiet żgħir jew li forsi
aħna naħsbu li ħadd mhu se jkun jaf dwarhom.
Għinna ħalli nafdaw fik Mulej u nemmnu li int
dejjem lest li tagħtina l-qawwa li nkunu persistenti fl-għażliet tagħna
favur il-ġustizzja u s-sewwa,
ħalli nibqgħu fidili lejn il-verità u l-ġustizzja.

Kant

Qari: Il-korruzzjoni tmermer is-sinla morali tal-pajjiż: *Silta mill-editorjal ta' Rev Prof Emanuel Aguis*

L-Isqof ta' Għawdex Mons Mario Grech, waqt omelija fil-festa ta' Sant'Annin ta' Padova fit-13 ta' Ġunju 2014, stqarr li: “Meta xi ħadd jikseb bid-dnewwa xi ħaġa li mhix tiegħu, dan ifisser li jkun qiegħed jaħtafha minn idejn ħaddieħor li tkun tmissu bi dritt. ...Min bla kuxjenza jinżel fil-ħama tal-korruzzjoni, mhux biss ikun jistagħna ingustament, imma jkun jirkebb fuq dahar ħaddieħor.”

Fid-dokument tiegħu dwar il-Ġublew Straordinarju tal-Ħniena, il-Papa Franġisku jittellem fuq il-korruzzjoni bħala “pjaga li tnavwar is-soċjetà” u li “din il-pjaga hi dnuv gravi għax thežżeż l-istess pedamenti tal-ħajja personali u soċjali.” Il-ħin kollu nisimgħu b’din il-pjaga fid-dinja kollha..... Il-Papa jgħid f’dan id-dokument li “jekk [il-korruzzjoni] ma niġgildulhiex fil-beraħ, illum jew għada nsiru kompliċi tagħha u teqirdilna ħajjitna.”

Il-korruzzjoni tas-setgħana tispicċa biex iħallsu prezzha l-foqra li, minħabba r-rgħiba tal-oħrajn, ma jkollhomx dak li hu meħtieġ u li għandhom dritt għalih. Il-Papa Franġisku afferma dan f’omelija waqt quddiesa fejn qal li “Fil-verità l-korruzzjoni jhallas għaliha l-fqir. ...Meta nitkellmu dwar politiċi korrotti, ekonomisti korrotti, min verament ikun qed iħallas għalihom? Iħallsu l-isptarijiet neqsin mill-mediċini, il-morda li m’għandhomx kura, it-tfal mingħajr edukazzjoni”.

Mulej, xi kultant aħna naħsbu li l-korruzzjoni jagħmluha biss il-kuntratturi, il-kummerċjanti u l-politiċi.
Iżda, fil-verità, kulħadd isib ruħu quddiem xi tip ta’ korruzzjoni u jista’ jċedi quddiem din it-tentazzjoni, bħal pereżempju meta ma noffrux servizz lil ħaddieħor kif suppost, jew nixtru xi ħaġa u nħallsu inqas għax min ikun qed jagħtik servizz jew ibigħlek oġġett joffrilek li jraħhaslek il-prezz billi ma tħallasx il-VAT.
It-tentazzjoni tkun li tiġġustifika lilek innifsek “għax ħaddieħor li jaqla’ l-eluf tal-eluf jevadi t-taxxa”, jew għax tgħid li d-dħul tiegħek jidher kollu u mhux bħal ta’ ħaddieħor.
U b’hekk inkunu qed noħolqu drawwiet żgħar li, kif jgħid il-Papa, jibdlulna l-fehmiet tagħna dwar il-ġustizzja, il-verità u s-sewwa.
Mulej, għinna nifhmu li, kif qal il-Papa, aħna ma nsirux korrotti mil-lum għal għada, anzi nibdew b’affarijiet żgħar, speċjalment meta aħna nkunu egoisti; meta ma naħsbux fl-oħrajn, meta nħarsu lejn l-interessi tagħna biss, meta aħna nkasbru d-drittijiet tal-oħrajn.
Agħtina l-kuraġġ biex nifhmu li aħna wkoll nistgħu naqgħu fin-nasba tal-korruzzjoni u bil-mod il-mod inkunu qed innawru l-integrità u l-onestà tagħna.

Kant

Nitolbu flimkien

Nitolbuk Mulej sabiex tagħtina l-grazzja li naħarbu minn kull forma ta' hażen u ta' diżonestà u li nagħrfu li aħna midinbin. Għinna biex nifhmu d-differenza bejn bniedem midneb u bniedem korrott, ħalli b'hekk naħarbu min-nasba tat-tentazzjoni ta' kull forma ta' korruzzjoni.

Nitolbu ... Ismagħna nitolbuk Mulej.

Nitolbuk Mulej, sabiex min jinqabad fin-nasba tal-korruzzjoni, jagħraf ħtijietu, irodd dak li ħa mingħajr ma kellu jedd għalih u jibdel it-triq li jkun qabad.

Nitolbu ... Ismagħna nitolbuk Mulej.

Mulej, il-Papa qal li "Għal uħud il-korruzzjoni hi bħal droga: dak li jkun jaħseb li jista' jużaha u jwaqqafha meta jidhiru. Jibda bil-ftit u, minn haġa għal oħra, jispiċċa jitlef il-libertà tiegħu." Għinna Mulej biex nifhmu li aħna wkoll nistgħu nsiru korrotti jekk ma nkunux onesti u ġusti fl-imġiba tagħna.

Nitolbu ... Ismagħna nitolbuk Mulej.

"Il-korruzzjoni toħloq id-dipendenza, tiġġenera l-faqar, l-isfruttament, it-tbatija." Nitolbu għall-vittmi tal-korruzzjoni jew l-ingustizzji sabiex huma jpoġġu t-tama tagħhom fil-Mulej, jaħfru lil min ikun għamlilhom id-deni u sabiex jissaħħu fil-fidi.

Nitolbu ... Ismagħna nitolbuk Mulej.